

दुखहरण विनती

भगवान् की स्तुति अनेक उपमानों से कर के अपने दुखों को दूर करने की बात पं. वृन्दावनदास जी ने दुखहरण विनती में की है। वैसे ही जैसे आचार्य मानतुंग स्वामी ने अपने भक्तामर स्तोत्र में की है।

(शैर की लय में तथा और रागनियों में भी बनती है)

श्रीपति जिनवर करुणायतनं, दुखहरन, तुम्हारा बाना है।

मत मेरी बार अबार करो, मोहि देहु विमल कल्याणा है॥टेक॥

अर्थ—हे जिनेन्द्र प्रभु! आप अनंत-चतुष्टयरूप लक्ष्मी के स्वामी हैं, करुणा के सागर हैं, दुखों को नष्ट करने वाले हैं, ऐसी प्रसिद्धि आप की है। प्रभु अब मेरी बारी है, इस में देरी न कर, शीघ्र मेरा संसार से कल्याण करने की कृपा करें।

त्रैकालिक वस्तु प्रत्यक्ष लखो, तुम सौं कछु बात न छाना है।

मेरे उर आरत जो वरतैं, निहचै सब सो तुम जाना है॥

अवलोक विथा मत मौन गहो, नहिं मेरा कहीं ठिकाना है।

हो राजिव - लोचन सोचविमोचन, मैं तुमसों हित ठाना है॥१॥

अर्थ—हे प्रभु! आप त्रिकाल को प्रत्यक्ष जानने वाले सर्वज्ञ हो, आप से कोई भी बात जानने से शेष नहीं बची है। मेरे हृदय में जो भी राग-द्वेष आदि विकार हैं, उसे आप निश्चय ही जानते हो। आप सर्वदर्शी हैं, आप का मौन रहना ठीक नहीं है, क्यों-कि मेरा कहीं भी ठिकाना नहीं है। आप के नेत्र विश्व-विलोकी हैं, आप दुखों के संहारक हो, मेरा हित आप के ही भरोसे है, प्रभु मेरा कल्याण करो।

सब ग्रन्थनि में निग्रन्थनि ने, निश्धार यही गणधार कही।

जिननायक ही सब लायक हैं, सुखदायक छायक ज्ञानमही॥

यह बात हमारे कान परी, तब आन तुम्हारी सरन गही।

क्यों मेरी बार बिलंब करो, जिन नाथ कहो वह बात सही॥२॥

अर्थ—हे भगवान्! सभी शास्त्रों में एवं सभी मुनियों के द्वारा निर्धारित किया गया है और यही गणधर परमेष्ठी ने कहा है कि आप ही हैं, आप मोक्षमार्ग के नायक हैं, सब गुण आप में विद्यमान हैं। आप ही सच्चे सुख को देने वाले हो। क्षायिक ज्ञान के स्वामी हैं, आप महान् गुणी हैं। यह बात मैंने सुनी और समझी है इसलिए आप की शरणागत आया हूँ। प्रभु अब मेरा क्रम है, अब

देरी क्यों हो रही है, हे प्रभु मेरा कल्याण आप के ही हाथ है।

काहू को भोग मनोग करो, काहू को स्वर्ग-विमाना है।

काहू को नाग नरेश पती, काहू को ऋद्धि निधाना है॥

अब मोपर क्यों न कृपा करते, यह क्या अंधेर जमाना है॥

इन्साफ करो मत देर करो, सुखवृन्द भरो भगवाना है॥३॥

अर्थ—हे भगवन्! आपने किन्हीं भक्त को मनोज्ञ भोग, किन्हीं को स्वर्ग का विमान, किन्हीं को नागपति, किन्हीं को नरपति (चक्रवर्ती), किन्हीं को स्वर्ग की ऋद्धियाँ प्रदान की हैं, अब प्रभु मेरी बारी है। यह कैसा अँधेर जमाना आ गया कि मेरे ऊपर आप की कृपा-दृष्टि नहीं बरस रही है। मेरा न्याय करो, देर मत करो, प्रभु मुझे भी सुख से भर दो।

खल - कर्म मुझे हैरान किया, तब तुमसों आन पुकारा है।

तुम ही समरत्थ न न्याय करो, तब बंदे का क्या चारा है॥

खल घालक पालक बालक का नृपनीति यही जगसारा है।

तुम नीति-निपुण त्रैलोक-पती, तुमही लागि दौर हमारा है॥४॥

अर्थ—हे भगवन्! ये दुष्ट कर्म मुझे परेशान कर रहे हैं, इसलिए अब आप को पुकार रहा हूँ। समर्थ होते हुए आप ही न्याय नहीं करेंगे तो इस भक्त का कोई ठिकाना नहीं। दुष्ट का, घायल का, पालक और बालक का राजा की नीति अनुसार निर्णय होता है। हे भगवान्! आप नीति निपुण हो, तीन लोक के अधिपति हो, हे प्रभु हमारी पहुँच आप तक ही है।

जब से तुमसे पहिचान भई, तब से तुम ही को माना है।

तुमरे ही शासन का स्वामी, हमको शरणा सखाणा है॥

जिनको तुमरी शरणागत है, तिनसौं जमराज डराना है।

यह सुजस तुम्हारे सांचे का, सब गावत वेद पुराना है॥५॥

अर्थ—हे भगवान्! जब से आप के स्वरूप का भान हुआ, तब से आप के सिवा कोई भी मेरा आराध्य नहीं है, आप के जिनशासन का मुझे सच्चा श्रद्धान है और शरण भी है। जो भी आप की शरण लेता है, उस से यमराज भी डरता है, यह प्रभाव आप के सच्चे देवपने का है, प्रभु मैं यह नहीं कहता, वेद एवं पुराणों में भी इसी बात को गाया गया है।

जिसने तुमसे दिलदर्द कहा, तिसका तुमने दुख हाना है।

अघ छोटा मोटा नाशि तुस्त, सुख दिया तिन्हें मनमाना है॥

पावक सों शीतल नीर किया, औ चीर बढ़ा असमाना है ।

भोजन था जिसके पास नहीं, सो किया कुबेर समाना है ॥६॥

अर्थ—हे भगवन्! जिस भक्त ने भी अपने दिल का दर्द आप को बताया है उस का दर्द आप ने जरूर दूर किया है। छोटा-सा पाप तो आप ने तुरन्त ही नष्ट किया और मन माफिक सुख दिया है। आप ने अग्नि को जल किया और सती द्रौपदी की लाज रखने हेतु अत्यधिक चीर बढ़ा दिया था और जिस के पास भोजन भी नहीं था, उसे कुबेर के समान कर दिया।

चिंतामनि पारस कल्पतरु, सुखदायक ये परधाना है ।

तव दासन के सब दास यही, हमरे मन में ठहराना है ॥

तुम भक्तन को सुखंदपदी, फिर चक्रपतीपद पाना है ।

क्या बात कहौं विस्तार बड़ी, वे पावैं मुक्ति ठिकाना है ॥७॥

अर्थ—हे भगवन्! आप चिन्तामणि रत्न, पारसमणि, कल्पवृक्ष ये तीनों सुख देने वाले हैं, मैंने यह श्रद्धा न किया है। ये सब तो दासानुदासों के (आप के भक्त) को हो जाते हैं, ये मन में विश्वास है। आप के भक्त देव, इन्द्र पद, चक्रवर्ती पद तो पा ही जाते हैं और विस्तार से क्या कहूँ, मुक्ति पद को भी प्राप्त कर लेते हैं।

गति चार चुरासी लाखविषैं, चिन्मूरत मेरा भटका है ।

हो दीनबंधु करुणानिधान, अबलों न मिटा वह खटका है ॥

जब जोग मिला शिवसाधन का, तब विघन कर्म ने हटका है ।

तुम विघन हमारे दूर करो सुख देहु निराकुल घटका है ॥८॥

अर्थ—हे भगवान्! चार गति, चौरासी लाख योनियों में मेरी यह आत्मा भटक रही है। हे दीनबंधु करुणा के सागर मेरी यह दशा अब तक ऐसी क्यों है ? मैं क्यों भटक रहा हूँ ? मोक्षमार्ग के लिए इस समय सभी अनुकूल योग हैं, किन्तु कर्म का विघ्न बीच में पड़ा है। आप उस कर्म को शीघ्र नष्ट कर आकुलता रहित मोक्ष महल को प्राप्त कराओ।

गज-ग्राह-ग्रसित उद्धार किया, ज्यों अंजन तस्कर तारा है ।

ज्यों सागर गोपदरूप किया, मैना का संकट टारा है ॥

ज्यों सूलीतें सिंहासन औ, बेडको काट बिडारा है ।

त्यों मेरा संकट दूर करो, प्रभु मोकूँ आस तुम्हारा है ॥९॥

अर्थ—हे प्रभु! हाथी को मगर ने ग्रस लिया था, आप ने उस का उद्धार किया।

अंजन जैसे चोर को भी आप ने तार दिया। समुद्र को गाय के पैर बराबर कर दिया एवं मैनासुन्दरी का संकट दूर कर कुष्ठ का निवारण किया। आप की भक्ति का बड़ा प्रभाव है। सुदर्शन सेठ की शूली को सिंहासन किया। चंदना की बेड़ी काट दी, उसी प्रकार हे प्रभु मेरा संकट भी दूर करो, मुझे आप के ऊपर पूरा भरोसा है।

ज्यों फाटक टेकत पांय खुला, औ सांप सुमन कर डारा है।

ज्यों खड्ग कुसुम का माल किया, बालक का जहर उतारा है॥

ज्यों सेठ विपत चकचूर पूर, घर लक्ष्मीसुख विस्तारा है।

त्यों मेरा संकट दूर करो प्रभु, मोकूँ आस तुम्हारा है॥१०॥

अर्थ—जैसे पैर के स्पर्श से द्वार खुल गए थे और सर्प का हार बन गया था, तलवार फूलों की माला बन गई थी, धनंजय पुत्र के सर्प का जहर उतर गया था। प्रभु आप की भक्ति महान् है। जिस प्रकार सेठ की विपत्ति नष्ट हो गई थी, घर में लक्ष्मी, सुख-समृद्धि फैल गई थी। उसी प्रकार हे प्रभु मुझे आप के ऊपर पूरा भरोसा है, मेरा भी संकट शीघ्र दूर करो।

यद्यपि तुमको रागादि नहीं, यह सत्य सर्वथा जाना है।

चिनमूर्ति आप अनंतगुनी, नित शुद्धदशा शिवथाना है॥

तद्यपि भक्तन की पीर हरो, सुख देत तिन्हें जु सुहाना है।

यह शक्ति अचित तुम्हारी का, क्या पावै पार सयाना है॥११॥

अर्थ—यद्यपि भगवान् आप रागद्वेष से रहित हैं, यह सर्वथा सत्य है। आप चैतन्य मूर्ति शुद्ध आत्मा है, आप ने शुद्ध दशा प्राप्त कर मोक्ष प्राप्त कर लिया है। फिर भी भक्त भक्तिवश कहता है कि भगवान् आप दुखों को दूर करते हैं और आप की भक्ति से असीम सुख प्राप्त होता है। आप की शक्ति अचिन्त्य है, जिस का कोई भी पार नहीं पा सकता है।

दुखखंडन श्रीसुखमंडन का, तुमरा प्रन परम प्रमाना है।

वरदान दया जस कीरत का, तिहुँलोक धुजा फहराना है॥

कमलाधर जी! कमलाकर जी! करिये कमला अमलाना है।

अब मेरि विथा अवलोकि रमापति, रंच न बार लगाना है॥१२॥

अर्थ—हे प्रभु! आप दुखों को खण्ड-खण्ड करने वाले हैं और सुख को देने वाले हैं। आप का प्रण अपूर्व ही है, ऐसा वरदान देवें कि यश, कीर्ति एवं धर्म ध्वजा तीनों लोकों में फैली रहे। कमल पर विराजमान प्रभु, जिस प्रकार सूर्य

की किरणें कमल को खिला देती हैं, उसी प्रकार अज्ञान अंधकार को हटाकर आप ज्ञान को प्रकाशित करते हैं। अब मेरी व्यथा को सुनकर हे भगवन्! मुझे तारो, अब देरी नहीं लगाइए।

हो दीनानाथ अनाथहितू, जन दीन अनाथ पुकारी है।
उदयागत कर्मविपाक हलाहल, मोह विथा विस्तारी है॥
ज्यों आप और भवि जीवन की, तत्काल विथा निखारी है।
त्यों 'वृन्दावन' यह अर्ज करै, प्रभु आज हमारी बारी है॥१३॥
अर्थ—हे भगवान्! आप दीनानाथ हैं और अनाथों का हित करने वाले हैं। हम अनाथ दीन आप से ऐसी पुकार कर रहे हैं। मोहनीय कर्म महान् हलाहल के समान है, जब कर्म फल देने हेतु उदयावली में आते हैं, उन का निवारण आवश्यक है। जिस प्रकार आप ने स्वयं एवं भव्य जीवों की मोहनीय जैसे कर्मों को दूर करने का काम किया है। वैसे ही आप का भक्त स्तुतिकार कवि वृन्दावन अरजी करते हैं कि हे प्रभु अब मुझे तारने का क्रम आ गया है, मुझे संसार के दुखों से तार दो।

□ □ □

- यदि हमारा राग जागृत हो जाये या लोभ जागृत हो जावे उसके कारण हम तत्त्व को इधर-उधर करने लग जायेंगे, जो हमारे लिए अभिशाप सिद्ध होगा। वह घड़ी वरदान नहीं हो सकती, अभिशाप ही सिद्ध होगी क्योंकि जिनवाणी में परिवर्तन करना महान् दोष का काम है साथ ही महान् मिथ्यात्व का भी बंध होता है।
- जैसे छोटे से वट बीज के गर्भ में विशाल वट वृक्ष छिपा होता है, माटी के गर्भ में मंगल कलश छिपा होता है। ठीक वैसे ही हर आत्मा में परमात्मा बनने की शक्ति छिपी होती है।
- प्रत्येक जीव होनहार भगवान् है। कच्चा माल पक्का बन जाने पर मूल्यवान हो जाता है। अतः कच्चे माल को सुरक्षित रखें।
- जैसे कच्चे घड़ा अवा में पकने पर लोगों की प्यास बुझाने में काम आते हैं। वैसे ही यह आत्मा भी तप के द्वारा परमात्मा बनकर धर्मोपदेश देकर धर्म पिपासुओं की प्यास शांत करता है।

—दिव्यवाणी